

Patri Bonaventura Camilleri

*Il-Kappillan ta' meta bdiet
titkabbar il-knisja parrokkjali*

kitba ta' P. Joseph Cilia OFMConv.

Patri Bonaventura Camilleri, *Furtun* jew *iz-ziju*¹ kif hafna kienu jsejhulu, kien kappillan tal-parroċċa ta' Marija Addolorata f' San Pawl il-Baħar bejn 1963 u l-1969². Kien fi żmien il-parrokkat tiegħu li l-komunità reliġjuża tal-patrijiet, immexxija mill-Gwardjan P. Tumas Moore³ hadet id-deċiżjoni⁴ biex tibda titkabbar il-knisja parrokkjali f' ġieħ is-seba' duluri ta' Marija Santissima mibnija bit-thabrik u bil-flus tal-Markiza Anna Bugeja⁵. Fid-diskors tiegħu għat-tberik ta' l-ewwel ġebbla tat-tkabbir tal-knisja, fil-11 ta' Awissu 1968⁶ il-Kappillan Camilleri qal: "Ix-xorti messet lilna li nwieġbu għal dan il-bżonn."⁷ P. Camilleri stinka kemm felah biex isir il-ġbir mehtieg għat-tkabbir tal-knisja minn meta bdiet fl-1966 sakemm hu halla l-parroċċa fl-1969. Għadna niftakruh bil-famużi lotteriji li kien jagħmel hdejn il-bieb tal-knisja, bil-mejda hdejn il-bieb, isellem lin-nies deħlin għall-quddies u wara ihegġiġhom biex jiehdu l-biljetti! Dejjem bit-tbissima fuq fomm u bi kliem ta' inkoraġġiment għal kulhadd. Il-poeta Ghawdx, il-Kav. Joe M. Attard, fil-poeżija tiegħu



f' ġieħ P. Boaventura fl-okkażjoni tas-sittin sena tas-sacerdozju kiteb: *Hadem, stinka f' Birkirkara / Kif ukoll f' San Pawl il-Baħar / Biex it-tnejn dawn knisja jkollhom / B'dan il-patri kulhadd ftaħar*.⁸

Patri Bonaventura tweled fil-5 ta' Novembru 1914 minn Ġuzeppi Camilleri u Maria née Falzon, ir-Rabat Ghawdex. Fl-istess jum tghammed fil-knisja parrokkjali ta' San Ġorġ li illum hi wkoll Bazilika u Kolleġġjata. Tawh l-isem ta' Fortunato. Ta' dsatax-il sena *dahal mal-Patrijiet ta' San Frangisk ta' l-Ordni tal-Minuri Konventwali. Hu stess tenna kemm-il darba li ma jiddispjaċihx ta' dan il-pass li għamel u qal ukoll, li kieku kellu jerga' jittwiele, jerga' jsir Frangiskan Konventwali. Fl-1933 beda n-Novizzjat f' Urbino, l-Italja u beda jissejjah Fra Bonaventura Maria. Sena wara, fl-1934,

ghamel l-ewwel professjoni u fl-1937 ghamel dik solenni. Kien ordnat saċerdot meta kellu hamsa u ghoxrin sena mill-Isqof Mikiel Gonzi fil-knisja ta' San Franġisk f'Għawdex fil-5 ta' Novembru 1939. Studja Urbino, Palermo, Venezja, Malta u Ruma minn fejn kiseb id-Dottorat fit-Teoloġija Dommatika. Ghallem it-Teoloġija fid-djoċesi ta' Għawdex. Serva l-Provinċja Maltija tal-Franġiskani Konventwali bhala Assistent u Segretarju tal-Provinċjal, Kustodju Kapitulari, Gwardjan ta' Birkirkara, Kappillan ta' San Pawl il-Baħar u Gwardjan ta' Għawdex. Miet fid-9 ta' Settembru 2005 fl-ghomor ta' wiehed u disghin sena. Il-funeral tieghu sar fil-knisja ta' San Franġisk tar-Rabat ta' Għawdex nhar it-Tnejn, 12 ta' Settembru 2005 u jinsab midfun fl-oqbra tal-patrijiet fiċ-ċimiterju ta' Santa Marija.⁹

Hajja twila kienet dik ta' P. Bonaventura li minnha l-poplu ta' San Pawl il-Baħar gawda tmien snin mis-servizz ta' dan ir-reliġjuż, tlieta bhala patri fil-komunità bejn 1959 u 1962 u hamsa bhala Kappillan, bejn 1963 u 1969. Fi kliem il-Provinċjal P. Alfred Calleja, P. Bonaventura kien *bniadem magħruf u maħbub minn kulhadd kemm għat-tjubija tieghu, kif ukoll għall-għerf tieghu. Kien reliġjuż li jhobb jghin lil dawk fil-bżonn bil-karità li jagħti bil-moħbi. Kien magħruf għall-priedki u l-konferenzi li kien jagħmel.*¹⁰ Din ukoll hi l-esperjenza tal-parruċċani Pawlini! Hekk inkiteb dwaru: *kulhadd japprezza l-ħidma tal-Kappillan maħbub tagħna, bit-tbissima dejjem fuq fomm idur minn tarf sa tarf il-parroċċa, ifittex jaqdi u jghin lil kulhadd, iżur ta' spiss il-morda, u tant ħidmiet oħra li huwa jagħmel fl-appostolat tieghu.*¹¹ P. Feliċ Sammut, fil-poeżija ddedikata lilu, kiteb: *Tarawh għaddej mit-toroq tal-parroċċa / Jidhol fid-djar jitkellem ma' kulhadd / Lin-nies irid magħquda bħal qaçoċċa / Għax b'hekk is-sliem mitluf jintradd.*¹²

Hu sar Kappillan tal-parroċċa fl-1963 wara li kien irriżenja l-Kappillan P. Dumink Bonello. Dawn kienu l-hsibijiet ta' P. Bonaventura meta nghata dan is-servizz u li hu qasam mal-parruċċani f'*Lehen il-Parroċċa* ta' dik is-sena: *Habta u sabta sibt ruhi fostkom, u sibt ruhi fostkom Kappillan tagħkom. Fraħt b'din l-għażla, u fraħt għal ħafna raġunijiet. Fraħt minħabba l-post: San Pawl huwa l-isbaħ fost l-isbaħ postijiet li jżejnu u jfaħru lil Malta tagħna. U fraħt l-iżjed għax se ngħix fostkom u magħkom. Ġejt b'qalbi f'idejja: hija miftuħa għal kull bżonn u ħtieġa tagħkom. Irrid magħkom naqsam il-ħajja tagħkom. Irrid magħkom naqsam il-ħajja taħkom. Irrid nifraħ ma' min huwa ferhan u rrid nibki ma' min huwa mnikket. Il-programm pastorali tieghu u li tieghu baqa' fidil sakemm temm il-ħidma tieghu bhala Kappillan, kien ċar: ...l-iżjed li rrid nieħu ħsieb, u li l-ħin kollu nħosshom ma' ġenb qalbi huma l-morda u l-foqra u dawk li huma mbeghedin mis-Sagramenti Mqaddsa. Magħhom irrid inħaddem il-biċċa l-kbira tal-ġurnata tiegħi.*¹³

Id-digriet tan-nomina tieghu kien hareġ fit-8 ta' Awissu, 1963 u fit-12 ta' Awissu hu ha l-ġurament tal-hatra fil-Kurja ta' l-Arcisqof, f'riġlejn l-Isqof Emmanuel Galea. Bhala xhieda kellu lil Dun Karm Portelli u lil Dun Ġużepp Zammit.¹⁴ Dwar il-ħidma pastorali tal-Kappillan Camilleri m'hemmx isbaħ xhieda minn dik tal-Ministru Provinċjal, Patri Alfons Sammut, li wara viżta kanonika li ghamel lill-Komunità tal-Patrijiet ta' San Pawl il-Baħar kiteb: *...nifirħu lill-kappillan u lis-saċerdoti talli b'hegga u, xi drabi b'sens ta' sagriċċju, jagħmlu ħilithom ħalli jahdmu għall-bżonnijiet spiritwali tan-nies tal-parroċċa u ta' dawk li jmorru hemm għall-villeggatura. Fis-sajf, qed imorru hemm għaxriet ta' eluf minn kull naħa tal-gżira. Nifirħu ngħidulkom, mhux biss li huma japprezzawkom, imma hemm ukoll apprezzament min-naħa ta' l-Arcisqof. B'sens ta' ferħ, sirna nafu li l-Kappillan il-ġdid, P. Bonaventura, b'għest tassew nistrani, iddispona li jmur iqarben lill-morda darba fil-ġimgha, u mhux darba fix-xaħar kif kien isir qabel.*¹⁵

P. Bonaventura ċelebra l-hamsa u ghoxrin sena tas-saċerdozju tiegħu man-nies ta' San Pawl il-Baħar. *Lehen il-Parroċċa* ta' Ottubru-Diċembru 1964 kien iddedikat lilu u fih thabbar li l-5 ta' Novembru 1964 kien se jiġi ċelebrat bhala Jum il-Kappillan, *bhala ġurnata ta' festa f' ġieħ il-Kappillan tagħna, ir-Raġħaj u Missier Spiritwali tal-Parroċċa*.¹⁶ Għal din il-festa tal-Kappillan, il-parroċċa harġet bi hġarha. Fil-Quddiesa Solenni, il-Provincjal, P. Alfons Sammut, niseġ id-diskors ta' l-okkażjoni. Kanta l-kor tan-Naxxar taht it-tmexxija ta' Dun Karm Xerri. Wara saret dimostrazzjoni mmexxija mill-Banda San Pawl bid-daqq ta' marċi brijużi, filwaqt li diversi Għaqdiet tal-parroċċa xejru bñadar u kartelluni qalb il-folla li mxiet wara l-banda *kulhadd ferħan iċapċap, daqq ta' qniepen u sparar*. Fis-sala parrokkjali saret laqgħa speċjali f' ġieħ il-Kappillan, fejn fl-aħħar tal-laqgħa l-Kappillan irringrazzja lil kulhadd tal-festa kbira li għamlulu u talab l-ġħajnuna ta' kulhadd biex il-parroċċa tinzamm marbuta bl-imħabba. *Lehen il-Parroċċa* ddikjaraha li *kienet festa speċjali għal San Pawl il-Baħar*.¹⁷

Fi żmien il-parrokat ta' P Bonaventura, nħar it-28 ta' Settembru 1963, sar il-ftuh tas-sala parrokkjali bil-films 35mm. Kien hu li bierek l-*iscreen* il-ġdid, iż-żewġ *projectors* u l-*amplifier Westrex*.¹⁸ Saret ukoll il-konsagrazzjoni tal-knisja ta' Burmarrad fit-30 ta' Mejju 1964.¹⁹ Ordna Saċerdot ġdid mill-parroċċa, P. Elija Vella, li ġie ordnat fil-knisja parrokkjali mill-Isqof Emmanuel Galea nħar il-Hadd, 30 ta' Awissu 1964 u għamel l-ewwel Quddiesa Solenni fl-istess knisja, il-Hadd, 13 ta' Settembru.²⁰ Is-Sur Manwel Bonnici ta' Burmarrad ġie onorat mill-Papa Pawlu VI għax-xoġħol li wettaq bhala l-Imghallem għall-bini tal-knisja f'dik iż-żona.²¹ Għamel żjara lill-parroċċa l-Kardinal Frings nħar l-1 ta' Novembru 1965.²² Sar il-monument f' ġieħ il-President John Kennedy ta' l-Amerika, li ġie msemmi *Kennedy Memorial Grove* u li ġie inawgurat fid-29 ta' Mejju 1966 mill-Gvernatur Sir Maurice Dorman fil-preżenza tal-Prim Ministru Dr. Ġorġ Borg Olivier u mbierek mill-Arċisqof Mikiel Gonzi.²³ Fit-18 ta' Ġuju 1967 bdiet issir quddiesa bl-Ingliż fil-knisja parrokkjali fis-7.30 ta' filġħaxija.²⁴ Bierek il-bandiera Amerikana li ttajret fuq il-bini tal-Capitol go Washington u li ġiet ippreżentata lill-Każin tal-Banda San Pawl fit-3 ta' Lulju 1967 mill-Membri tal-Kungress Amerikan, Thomas P. O'Niel, fil-preżenza ta' l-Ambaxxatur Amerikan f'Malta, George Feldman.²⁵

Nistgħu nġħidu li l-hidma tiegħu fostna ntemmet b'dispjaċir kbir, meta fl-1968, meta xi hadd b'responsabbiltà akbar minn tiegħu, fil-Provincja, holom, bi fteħim mal-Pulizija, li jbidel it-toroq tal-purċissjoni biex din tġħaddi minn Triq it-Torri u Triq Parades b'detriment għat-toroq tradizzjonali li minnhom kienet tġħaddi l-purċissjoni, Triq Isouard u Triq il-Knisja. Kienet deċiżjoni kapriċċuża imposta fuq il-Kappillan u l-parroċċa. In-nies ipprotestat bi kbir u l-purċissjoni ma thallitx toħroġ. Ix-xniegħa kienet li kienu nħbew anke il-lasti tar-reffiegħa li bihom tingarr l-istatwa, imma l-verità hi, li lasti kienu baqgħu fejn jintrefgħu s-soltu. Min kien jaf fejn kienu merfugħa l-lasti kien kontra d-deċiżjoni tat-tbidil tat-toroq u l-lasti ma harighomx minn posthom!²⁶

Iz-Ziju Bonaventura jibqa' msemmi għal hafna kwalitajiet, fosthom bhala *wieħed mill-ġenji kbar tat-teoloġija fil-ġzejejr tagħna*²⁷ u għaldaqstant sellmulu kif kien xieraq, bhala *predikatur magħruf, teologu brillanti, għalliem zelanti, devot imħeġġeġ ta' l-Immakulata u iben denn tal-Fqajjar ta' Assisi*.²⁸ Il-Provincjal Calleja stqarr li *l-provincja ftaqret bin-nuqqas tiegħu*²⁹ u aħna l-Pawlini nibqgħu niftakruh b'dik it-tbissima li ma hallietu qatt, it-tbissima li tant swiet fil-hidma pastorali tiegħu fostna fi żmien diffiċli tal-kwistjoni politiko-religjuża. Niftakru l-hegga tiegħu u s-sempliċità tiegħu, sempliċità li kienet tidher f'kollox

anke meta rebhu l-Ingliżi t-Tazza tad-Dinja u hu fil-ferħ u l-entuzjażmu tiegħu xeghel il-façċata tal-knisja! Jew meta, f' Hadd minnhom, hegġeg lin-nies biex jikkontribwixxu aktar u qalilhom: "...qed imutu ftit, jitwiieldu ftit u jizzewġu ftit, hemm bżonn li twaddbu aktar fil-kopp." Fuq kollox, hu jhallilna messaġġ li għadu jghodd sal-lum. Messaġġ li dan il-Kappillan maħbub, kiteb fil-bidu tal-parrokkat tiegħu u li nistgħu nqisuh bhala t-testment spiritwali għall-parroċċa għal kull żmien: *Ilkoll flimkien nitolbu u naħdmu biex nagħmlu lil San Pawl il-Baħar sabiħ ukoll spiritwalment; sabiħ mhux biss quddiem il-barrani u t-turista immaw koll sabiħ quddiem Alla. Irridu naħdmu flimkien biex lill-parroċċa Pawlina tagħna, għalkemm fiha haġna truf, u truf fit-tul, nagħmluha familja waħda, familja onesta, familja għaqlija, familja, li fiha u fuqha ssaltan il-barka ta' Alla!*³⁰

- ¹ Ara l-*Omeliya* ta' patri Alfred Calleja OFMConv., Ministru Provincjal għall-funeral ta' P. Bonaventura, it-Tnejn, 12 ta' Settembru 2005, f'*Tota Pulchra*, l-24 Haġa – Festa 2005, p.52. Ara wkoll fl-istess haġa l-artiklu ta' Francesco Pio Attard, *Patri Bonaventura Camilleri (1914-2005)*, p.49 fejn kiteb: *Kulhadd kien jafu b' "iz-Ziju", għax għal kulhadd kien wiehed "ta' ġewwa", bniedem li tassew jiġbdek u dejjem lest b'kelma ta' mħabba u fejda għal kulhadd.* Ara wkoll l-artiklu ta' Patri Albert Sammut OFMConv., *P. Bonaventura Camilleri OFMConv., Tifkira f' Il-Hajja ta' l-Aħwa*, Bullettin ta' Informazzjoni tal-Provincja Maltija tal-Frangiskani Konventwali, il-Hdax-il Sena, Jannar-Marzu 2006, n.62, p.8.
- ² Haġna drabi nkiteb lil P. Bonaventura kien Kappillan ta' San Pawl il-Baħar sa l-1968. Imma fil-fatt, fir-reġistru ta' l-imwiet tal-parroċċa nsibu li hu kien għadu jiffirma bhala Kappillan sal-11 ta' Jannar 1969. L-ewwel firma ta' P. Serafin Galea bhala Kappillan tal-Parroċċa – kien ukoll Kappillan bejn is-snin 1953 u 1962 – hija tas-16 ta' Jannar 1969. L-aħhar firma ta' P. Bonaventura fuq ir-reġistru tal-magħmudijiet hija tal-25 ta' Diċembru 1968 u fuq ir-reġistru taż-żwiġijiet tal-11 ta' Jannar 1969. Il-lapida bil-lista tal-Kappillani li hemm fil-kamra tal-Kurċifiss – li fl-antik kienet is-sagristija – tirrepeti l-istess żball, li P. Bonaventura kien Kappillan sa l-1968, meta fil-fatt kien Kappillan sa l-1969.
- ³ Il-komunità tal-patrijiet dak iż-żmien kienet komposta minn P. Tumas Moore, Gwardjan, P. Bonaventura Camilleri, Kappillan, P. Bernardin Attard, P. Tarċisju Chetcuti, P. Ludocik Calleja, P. Salv Mallia u Fra Ludovik Busuttli.
- ⁴ Din id-deċiżjoni ttiehdet fil-laqgħa tal-Kapitlu Konventwali tal-patrijiet nhar it-18 ta' Novembru 1965.
- ⁵ Il-Markiża Anna Bugeja bdiet il-bini tal-knisja fit-8 ta' Lulju 1901 u din kienet lesta biex titbierek nhar id-9 ta' April 1905.
- ⁶ It-tberik ta' l-ewwel ġebbla tat-tkabbir tal-knisja sar mill-Isqof Emmanuel Gerada fil-preżenza tal-Provincjal, P. Rafel Gauci. Il-parrinijiet kienu l-Baruni Ġirolmu De Piro u l-Avukat Joseph Attard Montaldo.
- ⁷ Id-diskors shih għat-tqegħid ta' l-ewwel ġebbla tal-Kappillan Camilleri jinsab fit-*Tifkira tal-Ftuħ – Tkabbir tal-Knisja Parrokkjali, il-Hadd, 1 ta' April 1979*, p.2. Stampat mill-ġdid fil-ktieb ta' P. Joseph Cilia OFMConv., *Il-Knisja Parrokkjali ta' San Pawl il-Baħar*, 1980 pp.34-35 u mill-ġdid riprodott fil-pubblikazzjoni tal-Każin tal-Banda San Pawl, Festa 2004 minn Keith Muscat fl-artiklu *25 Sena mit-Tkabbir tal-Knisja Parrokkjali 1979-2004*, pp.43 u 45.
- ⁸ Ara l-poeżija tal-Kav. Joe M. Attard 05/12/1999, *Patri Bonaventura Camilleri 60 Sena Saċerdot*, fil-Programm Festa l-Immakulata Kunċizzjoni 2000, p.34. Fl-istess programm f'p.35 hemm *Profil ta' P. Bonaventura Camilleri OFMConv.* li fost l-oħrajn inkiteb '*Fis-sena 1963 Patri Bonaventura gie msejjaħ biex jaqdi dover iehor, dik ta' Kappillan f' San Pawl il-Baħar. Hemmhekk huwa haġbrek u stinka fil-pjanijiet biex tinbena knisja ġdida għax li kien hemm kienet tidher dejjem qed tiċkien.*' Kemm fil-poeżija, kif ukoll f' dan l-artiklu, kif ukoll fl-artiklu ta' Francesco Pio Attard, *Patri Bonaventura Camilleri OFMConv. (1914-2005)*, f'*Tota Pulchra*, l-24 Haġa – Festa 2005, p.49 inkiteb li P. Bonaventura hadem biex issir knisja ġdida. Dan mhux korrett, għax hu hadem biex titkabbar il-knisja kif fil-fatt sar. Naturalment il-bidu ta' dan it-tkabbir hu dovut għall-hidma tal-Gwardjan P. Tumas Moore u tal-komunità tal-patrijiet ta' dak iż-żmien li P. Bonaventura kien parti minnha.
- ⁹ Għall-biografija shiha dwar P. Bonaventura, ara l-*Ittra Ċirkulari* ta' P. Alfred Calleja, Ministru Provincjal miktuba lill-Provincja tal-Patrijiet Frangiskani Konventwali ntitolata *Mewt ta' Fra Bonaventura Camilleri*, 25 ta' Ottubru, Prot. N. 486(83)2005. L-Ittra Ċirkulari ma ssemmix li P. Bonaventura ta s-servizz lill-Provincja bhala Kustodju Kapitulari bejn l-1977 u l-1980. Fl-ittra, biżball issemmi li P. Bonaventura kien Gwardjan ta' San Pawl il-Baħar meta fil-fatt kien biss Kappillan tal-parroċċa.

- ¹⁰ *Cirkulari* tal-Provinċjal diġà msemmija fin-nota ta' qabilha.
- ¹¹ *San Pawl il-Baħar*, Lehen il-Parroċċa, Ottubru-Diċembru 1964, Nru.8,p.2 taht it-titlu *Jum il-Kappillan*.
- ¹² Ara l-poeżija shiha ta' Patri Felic, *Il-KURAT, Lil P. Bonaventura Camilleri OFMConv., Kappillan ta' San Pawl il-Baħar (18/9/64)*, fir-rivista PAVLVS, mahruġa mill-Istitut Soċjo-Kulturali San Pawl, Numru 9 - Sena 1982, p.16.
- ¹³ *Il-Kelma tal-Kappillan*, f' *San Pawl il-Baħar*, Lehen il-Parroċċa, Ottubru-Diċembru 1963, Nru.4, p.1.
- ¹⁴ Bonnici Alexander OFMConv., *San Pawl il-Baħar Parroċċa f' għieh il-Madonna tad-Duluri*, Reliġjon u Hajja, Storja 33/169, 2005, p.81. Dan it-tagħrif hu miġbur minn P. Bonnici mill-Arkivju Arċiveskopali ta' Malta, Kancellarija, San Pawl il-Baħar 1963.
- ¹⁵ Bonnici P. Alexander, op. cit., p.82. Tagħrif miġbur mill-Arkivju tal-Provinċjal Maltija tal-Frangiskani Konventwali mill-Ktieb tal-Viżti (Libro delle S. Visite e Ordini) tat-12 ta' Novembru 1963.
- ¹⁶ *San Pawl il-Baħar*, Lehen il-Parroċċa, Ottubru-Diċembru, 1964, nru.8 pp.1 u 2.
- ¹⁷ *San Pawl il-Baħar*, Lehen il-Parroċċa, Jannar-Marzu, 1965, nru.9, p.2.
- ¹⁸ *San Pawl il-Baħar*, Lehen il-Parroċċa, Ottubru-Diċembru, 1963, nru.4, p.3.
- ¹⁹ *San Pawl il-Baħar*, Lehen il-Parroċċa, Lulju-Settembru, 1964, nru.7, p.4.
- ²⁰ *San Pawl il-Baħar*, Lehen il-Parroċċa, Ottubru-Diċembru, 1964, nru.8, p.3.
- ²¹ *San Pawl il-Baħar*, Lehen il-Parroċċa, Lulju-Awissu, 1965, nru.10, p.4.
- ²² *San Pawl il-Baħar*, Lehen il-Parroċċa, Ottubru-Diċembru, 1965, nru.11, p.1.
- ²³ *San Pawl il-Baħar*, Lehen il-Parroċċa, Diċembru, 1966, nru.2, p.1.
- ²⁴ *San Pawl il-Baħar*, Lehen il-Parroċċa, Mejju-Lulju, 1967, nru.15, p.3.
- ²⁵ *San Pawl il-Baħar*, Lehen il-Parroċċa, Mejju-Lulju, 1967, nru.15, p.3; ara wkoll *L-Ghotja ta' Bandiera Amerikana*, Banda San Pawl, Festa 1995, p.101.
- ²⁶ Ara Cilia P. Joseph OFMConv., *Il-Knisja Parrokkjali ta' San Pawl il-Baħar*, op. cit. p.52. F'Lehen il-Parroċċa, *San Pawl il-Baħar*, Hargħa Speċjali Festa 1995 f' pp.25-31 deher artiklu bit-titlu *Id-Duluri tal-Lhudi*, mehud kważi b'kelma b'kelma mill-ktieb imsemmi ta' P. Cilia u b'xi zieda għall-aħħar ta' l-artiklu. F'dan l-artiklu però hemm żball fid-data (u li mhix fil-ktieb ta' P. Cilia) ta' meta ma hargħitx il-purċissjoni għax inkiteb li din ma hargħitx fl-1965 (p.27) flok fl-1968. Dan l-istess żball ġie repetut fil-ktieb ta' P. Alexander Bonnici OFMConv., *San Pawl il-Baħar, Parroċċa f' għieh il-Madonna tad-Duluri*, op. cit. p.83. P. Bonnici kiteb ukoll li l-purċissjoni kienet harġet, meta fil-fatt, f'dik is-sena ma hargħitx.
- ²⁷ Ara Attard Francesco Pio, *Patri Bonaventura M. Camilleri OFMConv.*, op. cit. p.49.
- ²⁸ Ara d-Dedika lil P. Bonaventura ta' *Tota Pulchra* Nru.24, Festa 2005, p.4.
- ²⁹ Ara l-Omelija ta' P. Alfred Calleja, Provinċjal, *Tota Pulchra* Nru.24, op. cit., p.51.
- ³⁰ Idem p.51.

Antoine's

BUTCHER



FREE DELIVERY

Monday Closed – Saturday Half Day

Main Street, St. Paul's Bay

Tel: 21581500 Mob: 99455282